

പച്ചത്തേങ്ങ സംഭരണം പുനരാരംഭിക്കുന്നതിനുള്ള പ്രാഥമിക നടപടികൾ ആരംഭിച്ചിട്ടുണ്ട്. പ്രകൃതിക്ഷോഭംമൂലമുള്ള വിളനാശത്തിന് കായ്‌ഫലമുള്ള തെങ്ങ് ഒന്നിന് 700 രൂപയും കായ്‌ഫലമില്ലാത്ത തെങ്ങ് ഒന്നിന് 350 രൂപയും ഒരു വർഷം വരെ പ്രായമുള്ള തെങ്ങിന് തൈകൾക്ക് 100 രൂപയുമാണ് പ്രകൃതി ക്ഷോഭ ദുരിതാശ്വസമായി നഷ്ടപരിഹാരം അനുവദിക്കുന്നത്. ഇതിന് പുറമേ സംസ്ഥാനവിള ഇൻഷുറൻസ് പദ്ധതി പ്രകാരം ഇൻഷുർ ചെയ്ത ഒരു തെങ്ങിന് 2,000 രൂപ നഷ്ടപരിഹാര തുക നൽകിവരുന്നു. നഷ്ടപരിഹാരത്തുക വർദ്ധിപ്പിക്കുന്ന കാര്യം നിലവിൽ പരിഗണനയിലില്ല.

(എഫ്) 2018-2019, 2019-2020-ലെ കണക്ക് പ്രകാരം സംസ്ഥാനത്ത് എത്ര ഹെക്ടർ സ്ഥലത്താണ് നാളികേര കൃഷി ചെയ്യുന്നതെന്നുള്ള വിവരം ജില്ല തിരിച്ച് വ്യക്തമാക്കുമോ?

സാമ്പത്തിക സ്ഥിതി വിവര കണക്ക് വകുപ്പിന്റെ കണക്ക് പ്രകാരം സംസ്ഥാനത്തെ തെങ്ങുകൃഷിയുടെ വിസ്തീർണ്ണം 2018-19-ൽ 7,60,947 ഹെക്ടറും 2019-20 ൽ 7,60,776 ഹെക്ടറുമാണ്. ആയതിന്റെ ജില്ലതിരിച്ചുള്ള കണക്ക് അനുബന്ധമായി കൊടുത്തിട്ടുണ്ട്.*

തെങ്ങിൻ തൈകളുടെ ഗുണനിലവാരം ഉറപ്പുവരുത്തുവാൻ നടപടി

47(1032) ശ്രീ. മുഹമ്മദ് മുഹസിൻ : താഴെ കാണുന്ന ചോദ്യങ്ങൾക്ക് കൃഷി വകുപ്പുമന്ത്രി സദയം മറുപടി നൽകുമോ:

(എ) ദീർഘകാല വിളയായ തെങ്ങിന്റെ നടയിൽ വസ്തുക്കൾ ഉൽപ്പാദിപ്പിക്കുകയും വിപണനം നടത്തുകയും ചെയ്യുന്ന സർക്കാർ സ്ഥാപനങ്ങളും സ്വകാര്യ നല്ലറികളും അവയുടെ ഗുണനിലവാരം ഉറപ്പു വരുത്തുന്നു എന്ന് പരിശോധിക്കുന്നതിനുള്ള എന്തെല്ലാം സംവിധാനങ്ങൾ ആണ് നിലവിലുള്ളതെന്ന് വിശദീകരിക്കാമോ?

കൃഷി വകുപ്പ് ഫാമുകളിലും മറ്റു സർക്കാർ സ്ഥാപനങ്ങളിലും സാങ്കേതിക ഉദ്യോഗസ്ഥരുടെ മേൽനോട്ടത്തിൽ ഗുണമേന്മ ഉറപ്പു വരുത്തിയാണ് ഗുണമേന്മയുള്ള തെങ്ങിൻ തൈകൾ ഉല്പാദിപ്പിച്ച് കർഷകർക്ക് വിതരണം നടത്തുന്നത്. വിത്തുതേങ്ങാ സംഭരണത്തിനുള്ള മാതൃവൃക്ഷം തെരഞ്ഞെടുക്കുന്നതു മുതൽ തൈകൾ വിതരണത്തിന് തയ്യാറാകുന്നതുവരെ വിവിധ ഘട്ടങ്ങളിൽ പരിശോധന നടത്തി ഗുണമേന്മ ഉറപ്പുവരുത്തുന്നു. കൃഷി വകുപ്പ്

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

കോക്കനട്ട് മാനുവൽ, കേരള കാർഷിക സർവ്വകലാശാല പാക്കേജ് ഓഫ് പ്രാക്ടീസസ്, സെൻട്രൽ പ്ലാന്റേഷൻ ക്രോപ്പ് റിസർച്ച് ഇൻസ്റ്റിറ്റ്യൂട്ട് എന്നിവയിൽ നിഷ്കർഷിച്ചിരിക്കുന്ന മാനദണ്ഡങ്ങൾക്ക് വിധേയമായാണ് സർക്കാർ സ്ഥാപനങ്ങളിൽ തെങ്ങിൻ തൈകൾ ഉത്പാദിപ്പിക്കുന്നത്. കൃഷി വകുപ്പിനുകീഴിലുള്ള വിത്തുതേങ്ങ സംഭരണ യൂണിറ്റുകളായ സീഡ് ഡെവലപ്മെന്റ് യൂണിറ്റ്, വടകര (കോഴിക്കോട് ജില്ല), സീഡ് ഡെവലപ്മെന്റ് യൂണിറ്റ്, ചാവക്കാട് (തൃശ്ശൂർ ജില്ല), ടി X ഡി പോളിനേഷൻ യൂണിറ്റ്, ചാലോട് (കണ്ണൂർ ജില്ല) എന്നീ സ്ഥാപനങ്ങളിലെ സാങ്കേതിക ഉദ്യോഗസ്ഥരുടെ മേൽനോട്ടത്തിൽ കർഷകരുടെ കൃഷിയിടങ്ങളിൽനിന്നുള്ള തെരെഞ്ഞെടുത്ത മാതൃവൃക്ഷങ്ങളിൽനിന്നും മാനദണ്ഡങ്ങൾക്കനുസൃതമായി വിത്തുതേങ്ങ ശേഖരിക്കുകയും കൃഷി വകുപ്പ് ഫാമുകളിൽ പാകി പല തലത്തിലുള്ള സ്ക്രീനിംഗ് നടപടികൾ പൂർത്തിയാക്കിയശേഷം ഗുണമേന്മയുള്ളവ മാത്രം തെരെഞ്ഞെടുത്ത് വിതരണത്തിനായി തയ്യാറാക്കുകയും ചെയ്യുന്നു. നാളികേര വികസന കൗൺസിൽ പദ്ധതി പ്രകാരം കൃഷിഭവൻ മുഖേന നൽകുന്ന തൈകൾ ടാഗ് ചെയ്താണ് നൽകുന്നത്. ഡിസംബർ മുതൽ മേയ് വരെയുള്ള മാസങ്ങളിലാണ് തൈ ഉല്പാദനത്തിനാവശ്യമായ വിത്തുതേങ്ങാ സംഭരണ പ്രവർത്തനങ്ങളും സങ്കരയിനം വിത്തുതേങ്ങ ഉൽപ്പാദിപ്പിക്കുന്നതിനുള്ള സങ്കരണ പ്രവർത്തനങ്ങളും നടത്തുന്നത്. കർഷകരുടെ കൃഷിയിടങ്ങളിലുള്ള അത്യുത്പാദന ശേഷിയുള്ളതും കൃത്യമായി കായ്ഫലം നൽകുന്നതും 20-50 വർഷം പ്രായമുള്ളതും കരുത്തുറ്റ ഓലകളുള്ളതും 80 തേങ്ങയിൽ കുറയാതെ നൽകുന്നതും ഓരോ തേങ്ങയിൽ നിന്നും 150 ഗ്രാമിൽ കുറയാതെ കൊപ്ര ലഭിക്കുന്നതും മീഡിയം വലുപ്പമുള്ള തേങ്ങ നൽകുന്നതുമായ ഉത്തമമായ മാതൃസസ്യങ്ങൾ മാത്രം തെരെഞ്ഞെടുത്ത് പെയിന്റ് ചെയ്ത് അടയാളപ്പെടുത്തുകയും അത്തരം മാതൃവൃക്ഷങ്ങളിൽനിന്നും കയർ കെട്ടിയിറക്കി വിളവെടുക്കുന്ന തേങ്ങകളിൽ സാങ്കേതിക ഉദ്യോഗസ്ഥന്റെ മേൽനോട്ടത്തിൽ നല്ലതാത്രം തെരെഞ്ഞെടുത്ത് സീൽ ചെയ്യുന്നു. ഇപ്രകാരം സീൽ ചെയ്ത വിത്തുതേങ്ങ കൃഷിവകുപ്പിനുകീഴിലുള്ള വിവിധ ഫാമുകളിൽ പാകി തൈകളാക്കുന്നതിന് നൽകുന്നു. കൃഷി വകുപ്പ് തയ്യാറാക്കിയിട്ടുള്ള കോക്കനട്ട് നഴ്സറി മാനുവലിൽ നിഷ്കർഷിച്ചിരുന്ന തരത്തിലാണ് ഫാമുകളിൽ നഴ്സറി തയ്യാറാക്കി തെങ്ങിൻ തൈകൾ ഉത്പാദിപ്പിക്കുന്നത്. പാകിയ വിത്തുതേങ്ങകളിൽ ആറ് മാസമായിട്ടും മുളക്കാത്തവ പൂർണ്ണമായും നീക്കം ചെയ്യുന്നതാണ്. ഗുണമേന്മ ഉറപ്പുവരുത്തുന്നതിനായി നഴ്സറികളിൽ സ്വീകരിച്ചു വരുന്ന ആദ്യ നടപടി 6-7 മാസം പ്രായമായ തൈകളിൽനിന്നും കുറഞ്ഞത് 4 വിടർന്ന ഓലകളുള്ളതും

7-8 സെ.മീ കണ്ണാടിക്കനമുള്ളതും നല്ല ആരോഗ്യവും വളർച്ചയുമുള്ളതുമായ തൈകൾ മാത്രം വിവിധ തലത്തിലുള്ള സാങ്കേതിക ഉദ്യോഗസ്ഥരുടെ മേൽനോട്ടത്തിൽ തെരഞ്ഞെടുക്കുകയും ഗുണമേന്മയില്ലാത്തവ നശ്ശികളിൽനിന്നും പിഴുതമാറ്റി കണ്ണാടികാലം ഗസറ്റഡ് റാങ്കിലുള്ള കൺട്രോളിംഗ് ഓഫീസറുടെ സാന്നിധ്യത്തിൽ വെട്ടി നശിപ്പിക്കുകയും ചെയ്യുന്നു. ഇപ്രകാരമുള്ള സ്ക്രീനിംഗ്, തെരഞ്ഞെടുപ്പ് നടപടിക്രമങ്ങൾ പാലിയുന്നതിലൂടെ ആകെ പാകുന്ന വിത്തുതേങ്ങയിൽനിന്നും ഏകദേശം 65-70% ഗുണമേന്മയുള്ള തൈകളാണ് കർഷകർക്ക് വിതരണത്തിനായി ലഭ്യമാക്കുന്നത്. സംസ്ഥാനത്ത് നടീൽ വസ്തുക്കൾ ഉല്പാദിപ്പിച്ച് വിതരണം ചെയ്യുന്ന സ്വകാര്യ നശ്ശികൾ ഉല്പാദിപ്പിക്കുന്നതും വിൽക്കുന്നതുമായ വിത്ത് വർഗ്ഗങ്ങളുടെയും ചെടികളുടെയും ഗുണനിലവാരം ഉറപ്പ് വരുത്തുന്നതിന് സ്വകാര്യ നശ്ശികൾ പാലിക്കേണ്ട മാനദണ്ഡങ്ങളും മാർഗ്ഗ നിർദ്ദേശങ്ങളും സ.ഉ.(സാധാ) നമ്പർ 1796/2005/കൃഷി 13.12.2005-ലെ സർക്കാർ ഉത്തരവ് പ്രകാരം പുറപ്പെടുവിച്ചിട്ടുണ്ട്. ഈ മാനദണ്ഡങ്ങൾ പ്രകാരം ലൈസൻസ് ലഭിക്കുന്നതിന് 750 രൂപ ലൈസൻസ് ഫീസ് അടച്ച് അതാത് കൃഷി ഭവനിൽ അപേക്ഷിക്കേണ്ടതാണ്. ടി സർക്കാർ ഉത്തരവിലെ മാനദണ്ഡങ്ങളും നിബന്ധനകളും പരിശോധിച്ച് അർഹതയുള്ള നശ്ശികൾക്ക് അതാത് പ്രിൻസിപ്പൽ കൃഷി ഓഫീസർമാർ രണ്ട് വർഷത്തേയ്ക്ക് രജിസ്ട്രേഷൻ അംഗീകാരം നൽകുന്നതാണ്. മാനദണ്ഡങ്ങൾ പ്രകാരം, തൈകൾ ഉൽപ്പാദിപ്പിക്കുന്ന നശ്ശികളിൽ കൃഷി അസിസ്റ്റന്റ് ഡയറക്ടർ പരിശോധന നടത്തി, തൈകൾ ഗുണമേന്മ ഇല്ലാത്തതാണ് എന്നു കണ്ടെത്തുകയോ മാനദണ്ഡങ്ങൾ ലംഘിച്ചതായി കണ്ടെത്തുകയോ ചെയ്താൽ നടപടികൾ സ്വീകരിക്കുകയും ലൈസൻസ് റദ്ദാക്കുകയും ചെയ്യുന്നതാണ്.

(ബി) ഗുണനിലവാരമില്ലാത്ത തെങ്ങിൻ തൈകൾ പലപ്പോഴും വിപണിയിൽ എത്തുന്നതും കർഷകർ അത്തരം പരസ്യങ്ങളിൽ ആകൃഷ്ടരായി അവ ഉപയോഗിക്കുന്നതും തെങ്ങ് എന്ന ദീർഘകാല വിളയുടെ കാര്യത്തിൽ ദുരവ്യാപകമായ പ്രത്യാഘാതങ്ങൾ സൃഷ്ടിക്കുമെന്നുള്ളതിനാൽ ഗുണനിലവാരമുള്ള തൈകൾ മാത്രം വിതരണം ചെയ്യുന്നതിന് നടപടികൾ സ്വീകരിക്കുമോ?

മേൽപ്പറഞ്ഞ പ്രകാരം ഗുണനിലവാരമുള്ള തെങ്ങിൻ തൈകൾ മാത്രമാണ് കൃഷി വകുപ്പ് വിതരണം ചെയ്തുവരുന്നത്. ഗുണനിലവാരമില്ലാത്ത തൈകൾ വിതരണം ചെയ്യുന്നത് ഫലപ്രദമായി തടയുന്നതിന് നശ്ശി ആക്ട് കൊണ്ടുവരുന്നതാണ്.